

تعارف و تبصرہ:

## مستشرقین اور انگریزی تراجم قرآن

[پروفیسر عبدالرحیم قدوالی کے مضامین]

سفیر اختر\*

پروفیسر اختر الواسع (مرتب)، البلاغ پبلی کیشنر، این-۱، ابوالفضل اینکلیو، نئی دہلی، صفحات، مجلد مع گرد پوش، ۱۲۰ ہندوستانی روپے

انگریزی میں تراجم قرآن کی روایت صرف ایک علمی سرگرمی کا نام نہیں، بلکہ یہ صدیوں کو محیط بین المذاہبی مکالمے اور مناظرے، تقابلی ادیان، ثقافتی تاریخ اور دو رہاضر میں اسلام کی دعوت اور احیاء کی مظہر ہے۔ (ص ۱۱)

مذکورہ پس منظر میں پروفیسر عبدالرحیم قدوالی، گذشتہ ۳۰ برس سے قرآن مجید کے انگریزی تراجم کے بارے میں وقاً فوқتاً انگریزی اور اردو میں لکھتے رہے ہیں۔ انگریزی تراجم قرآن کے بارے میں اُن کی چار اور سیرت طیبہ پر مستشرقین کی تصانیف پر اُن کی ایک تحریر کو جناب اختر الواسع نے بائیں ترتیب زیرنظر کتاب میں یک جا کیا ہے:  
۱۔ قرآن مجید کے انگریزی تراجم: ایک تقدیمی جائزہ (صفحات ۱۱-۲۷)

۲۔ قرآن مجید کے بارے میں مستشرقین کا علمی تعاقب (صفحات ۲۷-۴۶)

۳۔ ایک مستشرق [تامس کلیری] کا خوش گوار انگریزی ترجمہ قرآن مجید (صفحات ۸۷-۹۳)۔ انگریزی تراجم قرآن مجید: جدید رجحانات کے تناظر میں (صفحات ۹۵-۱۰۶)۔ سیرت طیبہ پر مستشرقین کی تصانیف (صفحات ۱۱۳-۱۲۲)

انگریزی تراجم قرآن مجید: جدید رجحانات کے تناظر میں، کے ساتھ تراجم قرآن کی ایک فہرست بھی دی گئی ہے، نیز انگریزی تراجم اور مترجمین کے حوالے سے الگ سے ایک اہم منتخب کتابیات بھی فراہم کی گئی ہے، جس میں ترجمہ قرآن کے جواز اور ترجیح میں پیش آمدہ مسائل، ۲۰۰ تک انگریزی تراجم قرآن کی اہم کتب کتابیات کی فہرست، اور انگریزی تراجم قرآن اور مترجمین کے بارے میں تقدیمی کتب و مقالات کی نشان دہی کی گئی ہے۔

\* مدیریشہ ماہی " نقطہ نظر"، نٹھی ٹیوٹ آف پالیسی استڈیز، اسلام آباد، پاکستان۔

مغربی دنیا نے تاریخِ اسلام کی ابتدائی صدیوں میں دینِ اسلام کی حریت اگلیز سرعتِ اشاعت کو اپنے لیے ایک چینچ سمجھا اور اس سے پہلے کہ اسلام کا پیغام ان کی دہلیزی تک پہنچے، مسیحی مذہبی رہنماؤں نے حفظِ ماقدم کے طور پر، مذہبی، نسلی اور سیاسی تعصبات سے کام لیتے ہوئے اسلام کو اپنے عوام کے سامنے اس طرح پیش کیا کہ اہل مغرب کے لیے اس میں کوئی کشش نہ رہے۔ مذہبی قیادت کے استعمال کے لیے، کافی بحثِ مباحثہ کے بعد، قرآن مجید کا ۱۱۳۳ء میں لاطینی ترجمہ کیا گیا جو پہلی بار باسل (سوئرلینڈ) سے ۱۵۲۳ء میں زیورِ طباعت سے آراستہ ہوا۔ اس کے بعد مختلف مغربی زبانوں میں ترجمہ قرآن ہوئے۔ ابتدائی مترجمین کلیسا سے وابستہ تھے، اور اسلام کے بارے میں شدید تعصبات کا شکار تھے، چنانچہ ان کے ترجم، قرآن کی تعلیمات کو منسخ کر کے پیش کرتے رہے، اور جب میسیویں صدی میں عالمِ اسلام، اور بالخصوص عظیم پاکستان و ہند میں انگریزی ترجمہ قرآن کی ضرورت محسوس کی گئی، اور بعض اہل علم نے کمرہت باندھی تو وہ اپنے کام کو پایہ تکمیل تک نہ پہنچا سکے، اور عظیم سے جو پہلے ترجم سامنے آئے، وہ متنیٰ قادیانی مرزا غلام احمد قادیانی (م ۱۹۰۸ء) کے مریدوں کی کاوش تھے۔ ان میں سے جو انگریزی جانے والے قارئین تک پہنچے، وہ مترجمین کے اسلامی ناموں، اور ان کی طرف سے اسلامیت کے ادعاء کے سبب مسلمان اہل علم کی کاوش سمجھے گئے، مگر حقیقت میں وہ عقلیت زدہ ذہنوں اور مرزا کی جھوٹی نبوت پر ایمان رکھنے والوں کے ترجمان تھے۔ پہلی بار انگریز نو مسلم مارماڈیوک پکھال (م ۱۹۳۶ء) نے جمہور مسلمانوں کے عقیدے اور فہمِ قرآن کے مطابق ترجمہ کیا، اور پھر مسیحی مناظرانہ ترجموں کے پہلو بہ پہلو رائج العقیدہ مسلمانوں کے تصورات کے تحت ترجم سامنے آنے لگے، اور یہ سلسلہ وقت کے ساتھ ساتھ تیز تر ہوتا جا رہا ہے۔ پروفیسر قدوالی کے اعداد و شمار کے مطابق ۱۹۰۰ء میں صرف تین ترجمہ قرآن تھے، اور ۲۰۱۳ء کے اواخر میں ان کی تعداد ۷۹ ہو گئی تھی۔ یہ قرآن مجید کے کامل اور مطبوعہ ترجم کی تعداد ہے۔ ناکمل مطبوعہ اور غیر مطبوعہ ترجم، نیز مختلف سورتوں یا قرآن مجید کے موضوعاتی انتخابات کے ترجم ان کے علاوہ ہیں۔

پروفیسر قدوالی نے انگریزی ترجم کے تنقیدی جائزے میں مستشرقین، قادیانی مترجمین، اولیں اور ممتاز مسلم مترجمین کی کاوشوں پر روشنی ڈالی ہے۔ اسی طرح شیعہ اہل قلم کی کاوشوں کا الگ عنوان سے جائزہ لیا ہے۔ مسلمان مترجمین کے زاویہ ہائے نظر پر گفتگو کر کے ان کی خوبیوں اور خامیوں کی نشان دہی کی گئی ہے۔ قادیانی ترجم کے حوالے سے پروفیسر صاحب نے بجا طور پر لکھا ہے:

مستشرقین کے گمراہ کن ترجم کے علاوہ ایک دوسرا بڑا فتنہ قادیانی ترجم ہیں، بلکہ اول الذکر کے

بالمقابل یہ اس لحاظ سے مزید خطرناک اور پُرفریب ہیں کہ ان کے مترجم، ناشر وغیرہ کے نام مسلمانوں کے سے ہوتے ہیں۔---قادیانی انگریزی تراجم میں انہائی عیاری سے ایک جانب بظاہر تمام عقائدِ اسلامی اور رسالتِ محمدی کا اثبات ملتا ہے اور دوسری جانب مرزا غلام احمد کے مدعی موعود یا نبی ہونے پر اصرار بھی۔ اپنے اس باطل دعویٰ کی حمایت میں وہ قرآن مجید کے معنی اور مفہوم کو حد درجے مسخ کر کے پیش کرتے ہیں۔ (صفحات ۲۲-۲۳)

ذکورہ صورتِ حال ہی کا نتیجہ ہے کہ پروفیسر صاحب نے ”مسلم تراجم“ کے ذیل میں پیر صلاح الدین کے ترجمے کا ذکر کیا ہے (ص ۶۰)۔ پیر صاحب قادیانی تھے، اور مرزا صاحب کے اخلاف کے ساتھ رشتہ ناتوں میں بندھے ہوئے تھے۔ پروفیسر صاحب نے ”قرآن مجید کے انگریزی تراجم: ایک تنقیدی جائزہ“ میں ایک پوری کتاب کے موضوع کو محض صفحات میں سمیٹا ہے۔

وقت کے ساتھ مسلمان مترجمین کی تعداد میں اضافہ ہوا ہے، اور ان سارے ذاتی روحانیات کا ان تراجم میں عکس موجود ہے جو امتِ مسلمہ میں پائے جاتے ہیں۔ پروفیسر صاحب نے پوری غیر جانب داری کے ساتھ جمہور مسلمانوں کی تفہیمِ قرآن (بے مطابق قرآن و سنت) کو اہمیت دیتے ہوئے نتیجہ اخذ کیا ہے کہ: ”زیادہ تر انگریزی تراجم غیر معیاری ہیں۔ مستشرقین اور قادیانی مترجمین کا کیا مذکور، مسلمان مترجمین کی تصانیف بھی فکری تسامحات، مسلکی عصیت، تجدّد و زدگی، قارئین کی ذاتی سطح سے اعراض، انگریزی زبان و بیان پر قادر نہ ہونا، عصری مسائل سے گریز، نقہنی موشکافیوں سے غیر ضروری حد تک دچپسی، عربی صرف و نحو کی نزاکتوں پر مفصل بحث، قارئین کی فکری رہنمائی سے اجتناب، سائنس اور تاریخ اور جغرافیہ سے نامناسب حد تک اشتغال وغیرہ جیسے اسقام اور معاملے سے خالی نہیں“ (ص ۱۷)۔ اور— ”اس تنقیدی جائزے سے یہ ظاہر ہوتا ہے کہ ایک معیاری انگریزی ترجمہ اب بھی درکار ہے۔“ (ص ۱۷)۔ اس متوقع ”معیاری ترجمے“ میں کیا خصائص ہونا چاہئیں، ان پر پروفیسر قدوالی نے چار صفحات (۷۳-۷۴) میں روشنی ڈالی ہے۔

---

دوسرے مقالے— قرآن مجید کے بارے میں مستشرقین کا علمی تعاقب۔ میں تحریکِ استراق کے آغاز، بلکہ اس سے پہلے یونیورسٹی (۲۷۶-۲۷۹ء) کی مناظراتہ تحریروں سے لے کر حالیہ صدی کے مائیکل لگ، پیٹر شیا کرون اور اینڈریو پن کی قرآن کے بارے میں تحریروں اور تراجم قرآن کے بارے میں اٹھائے ہوئے اعتراضات، نیز متنِ قرآن کے بارے میں پیدا کردہ خلجان کے حوالے سے دو مسلم مصنفوں کی کاوشوں، پروفیسر محمد مہر علی (م ۲۰۰ء)

کی The Quran and the Orientalists (نارچ، یو-کے: ۲۰۰۳ء) اور پروفیسر محمد مصطفیٰ عظمی کی History of the Quranic Text: From Revelation to Compilation (لیسٹر، یو-کے: اسلام آمک اکیڈمی، ۲۰۰۳ء) کا مختصر تعارف دیا گیا ہے۔ اُن کے بقول:

ان دونوں فاضل مسلمان اہل قلم نے جا بجا مستشرقین کے حوالے اور اقتباسات نقل کیے ہیں۔ ان کی تصانیف جامع کتابیات سے مزین ہیں۔ انہوں نے اپنے دلائل شستہ اور روایاں انگریزی محاورہ بیان میں پیش کیے ہیں۔ اس سے قبل بھی توفیق الہی سے بعض مسلمان اہل قلم مثلاً عبداللطیف طباوی اور محمد خلیفہ وغیرہ نے مستشرقین کے فتنے کی تردید کی تھی، لیکن مستشرقین کے مالہ و ماعلیہ پروفیسر الاعظمی اور پروفیسر مہر علی کی مذکورہ بالاتصانیف گویا حرف آخر کا درجہ رکھتی ہیں۔ (ص ۸۵)

تیسرا مقالہ — ایک مستشرق کا خوشنگوار انگریزی ترجمہ قرآن مجید (۱۹۹۳ء) — میں امریکی مستشرق ٹامس کلیری (Thomas Cleary) کی تالیف The Essential Koran — The Heart of Islam: An Introductory Selection of Readings from the Quran (1993) کا تعارف ہے۔ ٹامس کلیری نے قرآن مجید کی منتخب آیات اور ان کی تشریح کے ساتھ پورے قرآن کا ترجمہ The Quran: A New Translation (2004) کیا ہے۔ بالفاظ پروفیسر صاحب اول الذکر The Essential Koran اگرچہ ”مکمل ترجمہ قرآن مجید نہیں ہے، لیکن اس تصنیف کی اصل اہمیت اس میں شامل تفسیری حواشی کی بناء پر ہے۔ اس کے حواشی ہی مصنف کے قرآن مجید کے تیس قابل ستالیش طرز فکر کے عکاس ہیں۔ کلیری کا مکمل ترجمہ قرآن مجید اس باعث زیادہ لائق توجہ نہیں کہ حواشی سے عاری ہونے کے باعث اس کے مصنف کے ذہن اور قرآن مجید سے متعلق اُس کے نقطہ نظر کا حال کچھ گھلتنا نہیں۔“ (ص ۸۸)

ٹامس کلیری نے قرآن مجید کو تورات و انجیل کی طرح کتاب الہی تسلیم کیا ہے، اور اُس نے تفسیری حواشی میں قرآن مجید کی عظمت اور حقانیت پر زور دیا ہے۔ قرآن مجید کی تعلیمات کے منصفانہ ابلاغ کے ساتھ ترجمے کا امتیازی پہلو یہ ہے کہ مصنف نے اپنے مطالعہ بدھ مت سے بھر پور کام لیا ہے اور قرآن اور بدھ مذہبی صحائف کے مابین مشترک نکات کو نمایاں کیا ہے۔ پروفیسر قدوالی کے مطابق: ”مطالعہ قرآن مجید کے باب میں یہ ایک گراں بہا اضافہ ہے، کیوں کہ ہمارے علماء اور قرآن مجید کے طالب علم بالعموم اس مشترک میراث سے بے خبر ہیں،“ (صفحات ۹۱-۹۲)، نیز ”صد بول کو محیط استشراق کی تاریخ میں قرآن فہمی کی ایسی درخشان مثال شاذ ہی ملتی ہے۔“ (ص ۹۲)

چوتھا مقالہ۔ انگریزی تراجم قرآن مجید: جدید روحانات کے تناظر میں۔ ”پروفیسر مجیب میموریل لیکچر“ کے طور پر لکھا گیا تھا۔ اس کے اور پہلے مقالے کے محتویات کا ایک حصہ باہم مشترک ہے۔ مقالے میں اختصار کے ساتھ مستشرقین اور قادیانی متجمین کے علاوہ انگریزی تراجم قرآن کے فکری روحانات کی بنیاد پر ان کی زمرہ بندی کی گئی ہے۔ متقدمین اور عہدِ حاضر کے بعض مصنفوں کی تفاسیر کے تراجم کے پہلو بہ پہلو نو مسلم اہل قلم، متبدل دین، مسلکی عصیت کے حاملین اور قرآن مجید کو سائنس کے آئینے میں پڑھنے والوں نے اپنے مزعومہ خیالات کے لیے قرآنی پیغام کو من مانے معنی پہنانے کی کوشش کی ہے۔ ایک اور قابل گرفت رویہ سرقے اور علمی خیانت کا بھی سامنے آ رہا ہے۔ معروف متجمین قرآن کے تراجم میں معمولی حک و اضافہ کر کے نئے تراجم کے نام سے انہیں پیش کیا جا رہا ہے۔ بعض تراجم اور بالخصوص عبداللہ یوسف علی کے ترجمے میں متجم کی وفات کے بعد رد و بدل کر کے اسی کے نام سے شائع کیا جا رہا ہے۔ اس طرزِ عمل میں بہت سے افراد کو افادیت دکھائی دیتی ہے، مگر بالفاظ پروفیسر صاحب: ”کسی مصنف کی اصل آراء کو مسخ کر کے پیش کرنا، اس مصنف کے حق میں ظلم عظیم ہے اور علمی روایت کے عین منانی۔“ (ص ۱۰۲)

قرآن مجید کے ساتھ صاحبِ قرآن کی سیرتِ طیبہ کو بھی مستشرقین نے تجھہ مشق بنایا ہے۔ وقت کے ساتھ کھلمنڈلا کردار کشی میں تو اب اکثر مستشرقین کو بھی کوئی افادیت نظر نہیں آتی، اور بعض اہل قلم نے اپنے پیش روؤں کی جارحیت اور غلط بیانوں پر گرفت بھی کی ہے، تاہم نبی اکرم صلی اللہ علیہ وسلم کے خلاف تھسب کا خاتمہ نہیں ہوا، اور اس وقت تک ختم نہیں ہو سکتا، جب تک نبی اکرم صلی اللہ علیہ وسلم کو اللہ کا سچا پیغام برنا مان لیا جائے۔ جن مستشرقین نے نبی اکرم صلی اللہ علیہ وسلم کی ”کامیابیوں“ کا ذکر کرتے ہوئے ان کے مقام و مرتبہ کو سراہا ہے، انہوں نے ایسے خیالات کا بھی اظہار کیا ہے جو بظاہر بلند مقام و مرتبہ کے منانی ہیں۔

مستشرقین کی ان کاوشوں کی متنوع خامیوں اور کمزوریوں کے باوجود مسلم محققین کا ان سے آگاہ ہونا ضروری ہے، تاکہ وہ ان کے دانستہ یا نادانستہ پیش کردہ غلط خیالات کی تصحیح کر سکیں، اور اس جدید تعلیم یافتہ طبقے کی بھی رہنمائی ہو سکے جو مغرب سے آنے والی ہر چیز کا خیر مقدم کرنے کے لیے تیار رہتا ہے۔

---

فضل مصنف پروفیسر قدوالی اپنے موضوع پر جس قدر گرفت رکھتے ہیں، اُس کے پیش نظر بحیثیتِ مجموعی منتدا ہے ان کا فرمایا ہوا، تاہم ایک دو مقامات پر ان سے اختلاف کی گنجائش موجود ہے۔ انہوں نے محمد عبدالحکیم خاں کے ترجمہ قرآن کا ذکر کیا ہے، اور ترجمے کے محتویات سے انہوں نے بجا طور اخذ کیا ہے کہ محمد عبدالحکیم خاں نے جب یہ ترجمہ

کیا تو وہ مرزا غلام احمد قادریانی کے پیروکار تھے، اور اپنے رہنماء کے انکار کی تائید کے لیے آیات کی تحریف سے بھی باز نہ آئے، تاہم خاصاً صاحب بعد میں مرزا صاحب کے چنگل سے نکل گئے، بلکہ مرزا صاحب کے مدد مقابلہ کھڑے ہو گئے تھے۔ قدواٹی صاحب نے محتاط انداز میں لکھا ہے: ”غیر مصدقہ روایات ملتی ہیں کہ اس ترجیح کے کچھ عرصے کے بعد وہ [محمد عبدالحکیم خاں] قادریانیت سے تائب ہو گئے تھے۔“ (ص ۲۵)

عبدالحکیم خاں کے قادریانیت سے تائب ہونے کی روایت کے بارے میں کسی شک و شبہ کی گنجائش نہیں۔ انہیں اس بات کا احساس ہوا کہ جب مرزا صاحب اپنے آپ کو دینِ اسلام کا مبلغ قرار دیتے ہیں تو ان کے پیروکاروں کے ہاں دینِ اسلام کی بنیادی تعلیمات، توحیدی خداوندی، اللہ تعالیٰ کی تحمید و تمجید، تصویرِ آخرت اور اخلاق و کردار کی جانب توجہ دینے کے بجائے صرف اور صرف ایک مسئلے وفاتِ مسیح اور مسیح کے بارے میں پیش گوئیوں پر تمام زور خرچ کرنا درست نہیں، نیز ان عامۃ المسلمين کو، جنہوں نے مرزا صاحب کے بارے میں کچھ بھی نہیں کہا، دائرۃِ اسلام سے خارج قرار دینا درست نہیں۔ اس ذہنی روحانی کے ساتھ انہوں نے مرزا صاحب کے ساتھ ایک مخلص پیروکار کے طور پر مسی ۱۹۰۶ء میں خط کتابت شروع کی، مگر پہلے خط پر ہی مرزا صاحب نے انہیں لکھا: ”خان صاحب! --- اس خط کے پڑھنے سے صرف یہی معلوم نہیں ہوتا کہ آپ ہمارے سلسلے سے خارج ہیں، بلکہ یہ بھی معلوم ہوتا ہے کہ آپ دینِ اسلام سے بھی منہ پھیر رہے ہیں۔“ عبدالحکیم خاں نے مرزا صاحب کو یاد دلایا: ”میں وہی عبدالحکیم ہوں جس کو آپ اول المؤمنین فرمایا کرتے تھے، جس کی کنٹہ چینیوں کو آپ قدر کی نگاہ سے دیکھتے اور قبول فرمایا کرتے تھے، جس کے ذہن کو نہایت رسا اور فہم کو سلیم فرمایا کرتے تھے،“ تاہم مرزا صاحب کی جانب سے تاں اس اعلان پر آکر ٹوٹی: ”یہ شخص اس درجہ پر میرا دشمن معلوم ہوتا ہے جیسا کہ عمرو بن ہشام آں حضرت صلی اللہ علیہ وسلم کی عزت اور جان کا دشمن تھا، اس لیے میں اپنی جماعت کو تنبیہ کرتا ہوں کہ اس سے بالکل قطع تعلق کر لیں۔ اس کے ساتھ ہرگز واسطہ نہ رکھیں، ورنہ ایسا شخص ہرگز میری جماعت سے نہیں ہوگا۔“

عبدالحکیم خاں نے مرزا صاحب سے اپنی خط کتابت، نیز مرزا صاحب کے اعلان کے بعد حکیم نور الدین کے ردِ عمل پر ان سے خط کتابت کو ایک رسالے ”الذکر الحکیم نمبر ۲“ میں یک جا شائع کیا اور قادریانیت کے بارے میں اپنی بے اطمینانی کے اسباب پر رoshni ڈالی۔ اس کے بعد انہوں نے ایک دوسرا رسالہ ”مسیح الدجال“ کے عنوان سے لکھ کر قادریانیت سے اپنی علیحدگی کا اظہار کر دیا۔ آخر الذکر رسالے میں انہوں نے واضح کیا کہ مرزا صاحب مسیح موعود نہیں، بلکہ مسیح الدجال ہیں۔ (عبدالحکیم خاں کے مذکورہ دونوں رسائل، معمولی ادارتی تبدیلیوں کے ساتھ محمد بہاء الدین کی تالیف ”تحریکِ ختم نبوت“، حصہ دهم (لاہور: مکتبہ قدوسیہ، ۲۰۰۹ء) میں شامل ہیں۔

”مستشرقین اور انگریزی تراجم قرآن“ کی تحریریں مختلف اوقات میں، چوں کہ ایک ہی موضوع پر لکھی گئی ہیں، اس لیے ناگزیر تکرار موجود ہے، مگر ہر تحریر اپنے طور پر کامل ہے۔ ایران نژاد اللہ بختیار کا نام ایک دو جہہ لیلی بختیار لکھ دیا گیا ہے (ص ۵۰، ص ۱۰۲)۔ ایک دوسرے مترجم قرآن عبدالمحیمد اولکھ (Auolakh) کا تلفظ ”اولاکھ“ کیا گیا ہے۔ (ص ۲۵)

علامہ اقبال کے ”جواب شکوہ“ کا مضمون۔ پاسبان مل گئے کعبے کو صنم خانے سے۔ دوبارہ نقل کیا گیا ہے، (ص ۸۷، ص ۹۶)۔ علامہ نے امالہ کرتے ہوئے ”کعبے“ لکھا ہے اور صفحہ ۸ پر درست نقل ہوا ہے۔ پروفیسر اختر الواسع ہمارے شکریے کے مستحق ہیں کہ انہوں نے پروفیسر قدوالی کی تحریریں یک جا کر کے اس موضوع پر ایک وقیع مجموعہ پڑھنے کو فراہم کیا ہے، اسی طرح ناشر نے بھی حسن ذوق کے ساتھ کتاب پیش کی ہے۔

